



**FIL-QORTI ĊIVILI
(SEZZJONI TAL-KUMMERĊ)**

**IMĦALLEF
ONOR. IAN SPITERI BAILEY LL.M. LL.D.**

Illum it-Tnejn, 5 ta' Dicembru, 2022

Kawża Nru. 8

Rik. Nru. 19/2021 ISB

San Lucian Oil Company Limited (C 5387)

Vs

Speedy Pit Stop Co. Ltd (C 34358)

Il-Qorti,

Rat ir-rikors ta' l-**San Lucian Oil Company Limited**, intavolat fis-26 ta' Frar 2021, li permezz tiegħu huma talbu lill-Qorti sabiex:

1. *Tahtar amministratur provisorju sabiex jamministra l-affarijiet tas-socjeta' intimata u dan that dawk id-dispozizzjonijiet kollha li din l-Onorabbli Qorti jidrilha xierqa u opportuni taghti;*

2. *Tiddikjara li s-socjeta' intimata ma tistax thallas id-debiti taghha ai termini tal-Artikolu 214 (2) (a) (ii) u l-artikolu 214 (5) tal-Kap 386 tal-Ligijiet ta' Malta; u*
3. *Tordna x-xoljiment u l-istralc tas-socjeta' intimata ai termini tal- Artikolu 214 (2) (a) (ii) tal-Kap 386 tal-Ligijiet ta' Malta u taghti kull provvediment opportun sabiex jinhatar stralcjarju ghall-istralc tas-socjeta' intimata ai termini tal-Kap 386 tal-Ligijiet ta' Malta.*

U dan wara li ppermettiet:

1. *ILLI s-socjeta' r-rikorrenti hija kreditrici tas-socjeta' intimata fl-ammont ta' wiehed u sittin elf, disa' mija u Ewro u disgha u disghin centezmu (€ 61,901.99) rapprezentanti prezz ta' bejgh ta' prodotti pertoliferi mibjugha lis-socjeta' intimata fuq talba taghha stess;*
2. *ILLI, permezz ta' sentenza tal-Prim' Awla tal-Qorti Civili tas-6 ta' Novembru 2019, fl-ismijiet San Lucian Oil Company Limited (C5387) vs Speedy Pit Stop Co. Ltd. (C34358), Citaz. Nru.: 480/2019 FDP (annessa u mmarkata Dok A), is-socjeta' rikorrenti giet kanonizzata kreditrici tas-socjeta' intimata fl-ammont ta' wiehed u sittin elf disa' mija u Ewro u disgha u disghin centezmu flimkien mal-imghaxijiet mid-data tad-dovut pagament sad-data tal-pagament effettiv, kif ukoll flimkien mal-ispejjez gudizzjarji skond it-taxxa annessa u mmarkata Dok B. Ebda appell ma gie interpost minn din is-sentenza u saret gudikat finali fis-26 ta' Novembru 2019;*
3. *ILLI, s-socjeta' rikorrenti intavolat ukoll Mandat ta' sekwestru kawtelatorju Nru. 559/19, fl-ismijiet San Lucian Oil Company Limited (C5387) vs Speedy Pit Stop Co. Ltd. (C34358), li gie rez esegwibbli permezz ta' digriet tal-4 ta' Dicembru fuq talba tas-socjeta' rikorrenti (anness u mmarkat Dok C);*
4. *ILLI, dan il-kreditu ghadu sa llum ma giex saldat u minn ezami tal-atti tal-mandat ta' sekwestru ma jirrizultax li gew depozitati fondi mill-banek sewkestratarji;*
5. *ILLI, in oltre, jirrizulta wkoll li s-socjeta' intimata hija inadempjenti ghaliex ilha ma tissottometti dokumenti mandatorji mar-Registatur tal-kumpaniji. L-ahhar dokument gei sottomess fl-14 ta' Awwissu 2014 (dokumenti annessi u mmarkati Dok D sa Dok H);*
6. *ILLI, in vista ta' dan is-socjeta' rikorrenti ma hix f'posizzjoni tivverifika jekk is-socjeta' intimata hix f'qaghdha finanzjarja li thallas il-kreditu dovut minnha;*
7. *ILLI, l-kapital tas-socjeta' intimata huwa dak ta' tlett elef Ewro (€3,000) biss;*

8. *ILLI, għal dawn ir-ragunijiet, fost ohrajn, is-socjeta' rikorrenti titlob il-hatra ta' amministratur provvizorju.*

Rat id-**dokumenti** li kienu pprezentati mar-rikors (Dok A sa Dok H) (fol 5 sa fol 23) mmarkati DOK A sa DOK D fil-lista ta' dokumenti pprezentati mar-rikors promotur.

Rat id-**digriet** tagħha (kif diversament preseduta) tal-5 ta' Marzu 2021 fejn ir-rikors kien appuntat għas-smiġ għall-udjenza tal-1 ta' Ġunju 2021 f'12:00pm.

Rat li fl-udjenza tal-31 ta' Jannar 2022, peress illi kien jidher illi ttieħdu l-proċeduri kollha opportuni sabiex is-soċjeta intimata tiġi notifikata bil-pubblikazzjoni u bl-affissjoni u peress li ma kienx jirriżulta li fit-terminu preskritt mil-liġi, is-soċjeta` intimata resqet ir-risposta tagħha, il-Qorti qieset lill-istess soċjeta` intimata fi stat ta' kontumacija.

Rat li fl-udjenza tat-23 ta' Marzu 2022, is-soċjeta` rikorrenti pprezentat nota (fol 47) bi tlett affidavits u b'diversi dokumenti annessi - ta' **Joseph Falzon** (fol 48 sa fol 76), **Patrick Cassar** (fol 77 sa fol 100) u **Dr Francis Borg** (fol 101 sa fol 125).

Rat illi fl-udjenza tat-3 ta' Ġunju 2022 xehdet l-**Av. Claudette Fenech bħala rappreżentanta tar-Regjistratur tal-Kumpaniji** u esebit Dokument (Dok CF1 – fol 132 sa fol 210).

Rat illi fl-udjenza tas-6 ta' Lulju 2022 l-Avukati tas-soċjeta` rikorrenti iddikjaraw li m'għandhomx aktar provi xi jressqu għall-patroċinata tagħhom, kif ukoll ikkonfermaw illi sa dakinhar ma kien sar l-ebda pagament lis-soċjeta` rikorrenti da parti tas-soċjeta` intimata.

Rat ukoll illi fl-udjenza tas-6 ta' Lulju 2022, minkejja li l-kawża tħalliet għat-trattazzjoni, la dehret is-soċjeta` intimata u lanqas rappreżentant u/jew difensur tagħha u għalhekk il-Qorti qieset illi s-soċjeta` intimata mhux biss ma rrispondietx iżda wkoll ma kellix interess titratta l-kawża u għalhekk il-kawża tħalliet għal-lum għas-sentenza.

Rat l-atti l-ohra tal-kawża, inkluz mill-provi mressqa.

Ikkunsidrat:

Illi jirriżulta illi dan huwa proċediment li ttieħed mir-rikorrenti ai termini tal-Artikoli **214(2)(a)(ii) tal-KAP 386 tal-Ligijiet ta' Malta.**

Illi s-soċjeta` rikorrenti tikkontendi illi hija kreditriċi tas-soċjeta` intimata Speedy Pit Stop Co. Ltd (C 5387) fl-ammont ta' wieħed u sittin elf, disa' mija u Ewro u disgħa u disgħin ċenteżmu (€61, 901.99), oltre' għal imgħax u spejjeż.

Illi s-soċjeta` rikorrenti tippremetti illi għalkemm interpretat lis-soċjeta` Speedy Pit Stop Co. Limited diversi drabi sabiex tħallas l-ammont dovut, din baqgħet inadempjenti.

Tikkontendi ulterjorment li hija intavolat Mandat ta' Sekwestru Kawtelatorju (559/19) li ġie reż esegwibbli permezz ta' digriet tal-4 ta' Diċembru 2019 iżda ma ġie depożitat l-ebda ammont fir-Registru tal-Qorti.

Tikkontendi wkoll li s-soċjeta` intimata hija inadempjenti għaliex ilha ma tissottometti dokumenti mandatorji mar-Registru tal-Kumpaniji mis-sena 2014 u għalhekk is-soċjeta` rikorrenti mhix f'posizzjoni li tivverifika jekk is-soċjeta` intimata hix f'qagħda finanzjarja li tħallas il-kreditu dovut minnha. Tgħid li l-kapital tas-soċjeta` intimata huwa dak ta' tlett elef Ewro (€3,000).

Ikkunsidrat Ulterjorment:

Illi mill-provi prodotti, jirriżultaw is-segwent fatti:

Illi r-rikorrenti ppreżentaw kopja tas-sentenza fl-ismijiet **San Lucian Oil Company Limited (C5387) vs Speedy Pit Stop Co. Ltd. (C34358), Rik 480/2019 FDP** (fol. 5 sa fol. 7) fejn il-Qorti kkundannat lill-kumpanija intimata tħallas is-somma ta' wieħed u sittin elf, disa' mija u Ewro u disgħa u disgħin ċenteżmu (€61, 901.99) lir-rikorrenti flimkien mal-imghax sad-data tal-hlas effettiv.

Illi r-rikorrenti ppreżentaw ukoll kopja ta' ittra legali datata 5 ta' Lulju 2016 (fol 22) li permezz tagħha interpellaw lis-soċjeta` intamata sabiex tħallas l-ammont likwidat mill-Qorti fis-sentenza fuq ċitata.

Illi r-rikorrenti ppreżentaw ukoll kopja tal-**Mandat ta' Sekwestru Kawtelatorju li ġie kkonvertit f'Ezekuttiv bir-referenza 559/2019** li sar kontra s-soċjeta` intimata in segwitu għad-deċiżjoni fuq ċitata (fol 9 sa fol 15), li jirrizulta illi kien akkordat u debitament notifikat.

Illi r-rikorrenti ppreżentaw ukoll estratt mir-Registru tal-Kumpaniji fejn jidher li l-aħħar dokumenti li ġew intavolati mar-Registatur tal-Kumpaniji li kienu jikkonsistu f'*Annual Returns* kien fl-14 ta' Awwisu 2014 u l-aħħar *accounts* ġew sottomessi fis-26 ta' Lulju 2011.

Fl-affidavit tagħhom **Joseph Falzon** bħala direttur, **Patrick Cassar** bħala *Chief Financial Officer* u **Dr Francis Borg** bħala *Corporate Lawyer* tas-soċjeta` rikorrenti li tiffirma parti mill-Falzon Group of Companies, jispjegaw li kienu saru diversi konsenji ta' prodotti petroliferi lill-kumpanija Speedy Pit Stop Co. Ltd matul il-perjodu bejn Lulju 2018 u Marzu 2019. Jgħidu li dawn saru f'diversi konsenji fuq talba tas-soċjeta` intimata u għalkemm saru pagamenti akkont, għad fadal bilanċ ta' wieħed u sittin elf, disa' mija u Ewro u disgħa u disgħin ċenteżmu (€61, 901.99). Jispjegaw li fis-6 ta' Novembru 2019 permezz tas-sentenza tal-Prim' Awla tal-Qorti Ċivili fl-ismijiet **San Lucian Oil Company Limited (C5387) vs Speedy Pit Stop Co Ltd (C34358)**, is-soċjeta` intimata ġiet ikkundannata tħallas lis-soċjeta` rikorrenti l-ammont ta' wieħed u sittin elf, disa' mija u Ewro u disgħa u disgħin ċenteżmu (€61, 901.99) flimkien mal-ispejjeż kif ukoll l-imghax sad-data tal-pagament effettiv. Jispjegaw li sar ukoll Mandat ta' Sekwestru Kawtelatorju (Nru. 559/19) li ġie kkonvertit f'wieħed eżekuttiv permezz ta' digriet mogħti fl-4 ta' Diċembru 2019. Jgħidu li minkejja dan, is-soċjeta` intimata

baqgħet inadempjenti. Jispjegaw li s-soċjeta` intimata ilha ma tissottometti dokumenti mar-Registru tal-Kumpaniji mill-2014 u mhix f'posizzjoni li tħallas id-djun tagħha.

Fix-xhieda tagħha l-**Avukat Claudette Fenech** bħala rappreżentatriċi tar-Registratur tal-Kumpaniji esebiet dokument estensiv li jikkonsisti fil-fajl kollha pubbliku tal-kumpanija, li jikkonferma dak premess u allegat mis-socjeta' rikorrenti.

Ikkunsidrat ulterjorment:

L-Art. 218(1)(b) tal-KAP 386 tal-Ligijiet ta' Malta

Din id-dispozizzjoni tipprovdi illi kreditur jista' jressaq talba għall-istralc ta' kumpanija ai termini tal-artiklu 214(2)(a)(ii) :

218. (1) Talba lill-qorti (aktar 'il quddiem imsejha "rikors għal stralc") għal –

(a) stralc ta' kumpanija mill-qorti skont l-artikolu 214(1)(a);

(b) xoljiment u stralc ta' kumpanija mill-qorti skont l-artikolu 214(2)(a); jew

(c) xoljiment u stralc ta' kumpanija skont l-artikolu 214(2)(b),

*għandha ssir b'rikors li jista' jsir jew mill-kumpanija wara deċiżjoni tal-laqgħa generali jew mill-bord tad-diretturi tagħha jew minn xi detentur ta' obligazzjoni, **kreditur jew kredituri**, jew minn xi kontributorju jew kontributorji:*

lżda rikors skont il-paragrafi (b) jew (c) jista' wkoll isir minn xi azzjonist jew direttur tal-kumpanija

Ma jirriżulta ebda dubbju f'moħħ din il-Qorti illi s-soċjeta` rikorrenti hija kreditriċi tas-socjeta` intimata b'deciżjoni illi għaddiet in gudikat, u li tagħmilha kreditriċi f'ammont ċert, likwidu u dovut.

L-azzjoni attrici hija bbażata fuq l-**Art. 214(2)(a)(ii) tal-KAP 386 tal-Ligijiet ta' Malta** li jipprovdi s-segwenti:

kumpanija għandha tkun xolta bil-qorti fil-każijiet li ġejjin –

il-kumpanija ma tkunx tista' tħallas id-djun tagħha;

Kif jirriżulta anke mir-rikors tas-socjeta rikorrenti, l-azzjoni odjerna hija bbażata fuq il-fuq msemmi artikolu fl-isfond tal-Artikolu **214(5) tal-KAP 386**.

L-Artikolu 214(5)(a) jgħid hekk:

Għall-finijiet tas-subartikolu (2)(a)(ii), kumpanija titqies li ma tkunx tista' tħallas id-djun tagħha:

(a) jekk id-dejn dovut mill-kumpanija jkun baqa' ma tħallasx għal kollox jew f'parti wara erbgħa u għoxrin ġimgħa mill-eżekuzzjoni ta' titolu eżekuttiv

kontra l-kumpanija b'xi wieħed mill-atti eżekuttivi msemmijin fl-artikolu 273 tal-Kodiċi ta' Organizzazzjoni u Proċedura Ċivili; jew

(b) jekk ikun ippruvat għas-sodisfazzjon tal-qorti li l-kumpanija ma tkunx tista' tħallas id-djun tagħha, meta din tqis ukoll il-passiv kontingenti u prospettiv tal-kumpanija.

Il-Qrati tagħna għa kellihom opportunita' jesprimu ruħhom dwar dan.

Inghad:

*Dwar din id-disposizzjoni, tajjeb jinghad illi titkellem dwar l-eżekuzzjoni ta' **atti eżekuttivi**.*

Għalhekk kumpanija ma tistax titqies illi mhijjex f'qagħda li tħallas id-djun tagħha abbażi ta' mandat kawtelatorju, anke jekk dak il-mandat ikun gie eżegwit kontra d-debitur.

*Il-fattur rilevanti sabiex jiskattaw l-erbgha u ghoxrin (24) gimgha huwa **l-eżekuzzjoni tal-Mandat**.*

Fil-kaz ta' mandat ta' sekwestru, l-eżekuzzjoni tal-mandat tiskatta bin-notifika tal-att lis-sekwestratarji minghajr il-htiega tannotifika tad-debitur.

B`mod aktar strett, fil-ligi tagħna dak previst mill-Art 214(5)(a) jixbah il-koncett ta' cash flow insolvency fil-ligi Ingliza.

Fil-kaz ta' cash flow insolvency din il-qorti tghid illi filwaqt illi filligi tagħna huwa specifikat bil-preciz x`m`ghandhiex tagħmel kumpanija debitrice sabiex ma tkunx meqjusa li ma tistax thallas iddjun tagħha, fil-ligi Ingliza il-kriterju huwa aktar generiku ghax ikun hemm dik it-tip ta' insolvenza if it is unable to pay its debts as they fall due.

*Fil-**Boyle & Birds Company Law** (op. cit.) ikompli jinghad :-*

“Failure to pay a debt which is due and not disputed amounts to evidence of cash flow insolvency. Thus a company which has a policy of late payment of bills could find itself the subject of a petition for a winding-up order or administration order. Such a petition will not be struck out at an early stage as a form of improper pressure and an abuse of the process of the court, because, as Staughton LJ explained in Taylor’s Industrial Flooring (1990. BBC 44 at 51) creditors, not late payers, are more worthy of insolvency law’s protection :

“Many people today seem to think that they are lawfully entitled to delay paying their debts when they fall due or beyond the agreed period of credit, if there is one ... This can cause great hardship to honest traders, particularly those engaged in small businesses recently started. Anything which the law can do to discourage such behaviour in my view should be done.”

Fil-pag 17 tal-ktieb Insolvency Law – Corporate and Personal ta`Andrew Keay u Peter Walton (ippubblikat minn Pearson Longman – 2003) jinghad hekk dwar cash flow insolvency kif mifhuma fil-kuntest tal-Insolvency Act 1986 –

“The court, in examining whether a company is suffering cash flow insolvency, will consider whether the company is actually paying its debtors. Courts must take into account what current revenue the company has as well as what the company can procure by realising assets within a relatively short time ... A company can rely upon money which might be obtained from the sale of assets or upon money which might be obtained on the strength of its assets ... It is possible that sometimes a debtor might be able to establish solvency by demonstrating that funds can be obtained through an unsecured loan. In considering whether a person or a company is insolvent, the debtor`s whole financial position must be studied ... and a temporary lack of liquidity does not necessarily mean that the company is insolvent ... At one time courts were rather strict on what they required to be established before they were willing to deem a person or a company insolvent, but in more recent times they have become more liberal as far as creditors are concerned and have held that a debtor is insolvent if a creditor is able to prove that he or she has not paid an undisputed debt after a demand has been made ... and this is the case even if there is other evidence which suggests that the value of the assets outweighs liabilities ... Whether a company is cash flow insolvent is principally a question of fact and one which may be established in any number of ways, such as the existence of a large number of outstanding debts and unsatisfied judgments ... or there is lack of assets on which execution can be levied ... It has been said that a debtor is not regarded as solvent just because if sufficient time were granted the debts could be paid off ...”¹

Il-Qorti tagħmel referenza, għas-sentenza fil-kawża fl-ismijiet **Urtica Limited vs Geraldine Schembri** (Rik 813/2013) fejn ingħad is-segwent:

“waħda mir-raġunijiet għaliex jinħatar likwidatur hija sabiex ikun hemm persuna indipendenti li tħares l-interessi b`mod ugwali, tal-partijiet kollha, senjatament tad-diretturi, tal-azzjonisti u tal-kredituri”

Applikati dawn il-ħsibijiet għall-vertenza odjerna, il-Qorti ma tistgħax tiskarta s-segwent riżultanzi:

- a) Illi l-kumpanija intimata baqgħet ma ħallsitx dak minnha dovut a baži tad-deċiżjoni tal-Qorti hawn fuq ċitata li rrendiet lis-soċjeta` rikorrenti kreditriċi tas-soċjeta` intimata;

¹ Kenneth Xuereb vs Weber Construction Limited et deċiża mill-Qorti tal-Kummerċ fit-18 ta' Marzu 2021

- b) Illi l-Mandat ta' Sekwestru Kawtelatorju li ġie reż eżekuttiv permezz ta' Digriet tal-4 ta' Diċembru 2019, bir-referenza 559/2019, ġie debitament notifikat fit-30 t'April 2019 u b'hekk huwa ċertament eżegwit u għaddew iktar minn erbgħa u għoxrin (24) ġimgħa mill-imsemmija eżekuzzjoni.
- c) Illi ġie kkonfermat mis-soċjeta` rikorrenti li sas-6 ta' Lulju 2022 l-ebda parti mill-ammont dovut ma ġie mħallas.
- d) Illi huwa ċar ukoll mill-atti tal-kawża li l-kumpanija intimata ilha ma tissottometti dokumenti mar-Reġistratur tal-Kumpaniji mill-2014 u f'dawn il-proċeduri l-istess soċjeta` intimata rrendiet ruħha kontumaċi.
- e) Illi bla dubju ta' xejn, jekk kemm -il darba ma tiġix xjolta is-soċjeta' intimata allura hija ser tkompli tinkorri biss spejjeż ta' kull sena, li ser joħloq preġudizzju għad-dritt tas-soċjeta' -rikorrenti li jitħallsu dak li hu dovut lilhom.
- f) Illi oltre` dan, ikun ta' benefiċċju kemm għad-diretturi, għall-azzjoniisti u kif ukoll għall-kredituri li jitqabbd likwidatur sabiex iħares l-interessi tagħhom b'mod ugwali.

Fuq riżultanzi bħal dawn, u tenut kont id-dottrina legali u l-ġurisprudenza ċitata aktar il-fuq, il-Qorti tħoss li għandha provi sodisfaċenti u sal-grad rikjest mil-liġi għal dak li huwa rikjest bl-Artikolu 214(5)(a).

Aċċertat għalhekk illi jirriżultaw ippruvati r-rekwiżiti tal-Artikolu 214(2)(a)(ii) u tal-Artikolu 214(5)(a) tal-KAP 386 tal-Ligijiet ta' Malta, il-Qorti ma ssibx diffikulta' tuża u teżerċita d-diskrezzjoni tagħha u tordna x-xoljiment u l-istralċ tal-kumpanija intimata Speedy Pit Stop Co. Ltd. (C- 34358) a bazi ta' dan.

In vista tas-suespost, u la darba jeżistu l-elementi rikjesti mil-liġi sabiex din il-Qorti tordna x-xoljiment u l-istralċ tal-kumpanija intimata taħt l-Artikolu 214(2)(a)(ii) u tal-Artikolu 214(5)(a), din il-Qorti mhix serja teżamina jekk jeżistux r-rekwiżiti tal-Artikolu 214(5)(b) in kwantu illi dawn iz-zewg sub-artikoli huma alternattivi.

Ukoll, in kwantu illi l-Qorti ser takkolji t-talba għax-xoljiment u l-konsegwenti ordni sabiex jinhatar stralcarju, il-Qorti issib illi mhux f'lokhu illi tigi milqugħa l-ewwel talba għall-hatra ta' amministratur provvizorju.

GHALDAQSTANT, il-Qorti, fid-dawl tal-provvedimenti tal-KAP 386 hawn fuq ccitati, jidhrilha illi ġew sodisfatti il-voti tal-liġi sabiex tkun tista` tgħaddi biex takkolja it-talbiet tas-soċjeta` -rikorrenti u tenut kont ta` l-assjem ta` fatti u cirkostanzi li jirriżultaha l-Qorti, din il-Qorti qeghda:

1. **Tiċħad l-ewwel talba** minħabba li t-talba għall-amministratur provvisorju sabiex jamministra l-affarijiet tas-soċjeta` intimata qed tigi meqjusa f'dan l-istadju bħala mhux neċessarja.

2. **Tilqa' t-tieni talba u tiddikjara** illi ai termini tal-artikolu 214(2)(a)(ii) u l-artikolu 214(5)(a) tal-KAP 386 tal-Ligijiet ta' Malta, is-soċjeta' intimata mhix f'qagħda illi tħallas id-djun tagħha.
 3. **Tilqa' t-tielet talba u tordna** x-xoljiment u l-istralċ tas-soċjeta' intimata **Speedy Pit Stop Co. Ltd. (C 34358)** u dan b'effett mis-26 ta' Frar 2021 ai termini tal-Artikolu 223(1) tal-KAP 386 tal-Ligijiet ta' Malta;
 4. **Konsegwentament, tinnomina u taħtar stralċjarju** tas-soċjeta' **Speedy Pit Stop Co. Ltd. (C34358)** lir-**Ricevitur Ufficjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Ligijiet ta' Malta, fosthom illi:
 - a) Wara li jikseb dikjarazzjoni dwar il-qagħda tal-kumpannija *de quo*, ai termini tal-Artiklu 226 tal-KAP 386 tal-Ligijiet ta' Malta, jagħmel rapport lill-Qorti ai termini tal-Artiklu 227 tal-istess KAP 386,
 - b) Jagħmel il-verifiki kollha necessarji u opportuni dwar l-assi u d-djun tal-kumpannija *de quo* u jekk ikun il-każ, jirraporta dwar il-gradwazzjoni tad-djun.
 - c) Jieħu taħt il-kustodja u l-kontroll tiegħu kwalsiasi assi illi talvolta l-kumpannija **Speedy Pit Stop Co. Ltd. (C34358)** jista' għandha, u dan ai termini tal-Artiklu 237 tal-KAP 386 tal-Ligijiet ta' Malta.
 - d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpannija *de quo*.
 - e) Jirrelata dwar il-miżuri meħtieġa għall-ħarsien ta' kwalsiasi assi li l-kumpannija jista' għandha,
 5. **Tordna** lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.
 6. **Tordna** li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju, għandhom jithallsu mis-soċjeta' intimata.
- Finalment, il-Qorti qed tordna illi mingħajr dewmien ir-Registratur tal-Qrati jgħaddi, a spejjes tiegħu, kopja legali ta' din id-deċiżjoni lir-Ricevitur Ufficjali u lir-Registratur tal-Kumpanniji.**

Onor. Ian Spiteri Bailey
Imhalled

Marisa Bugeja
Deputat Registratur